

سبق-23: وضو کے بعد کی دعا

اس سبق کے اختتام پر آپ جان لیں گے کہ:

- اسلام میں پاکی کی کتنی اہمیت ہے؟
- وضو کے بعد ہمیں اللہ سے کیا مانگنا چاہیے؟
- وضو کرنے کے کیا فائدے اور کیا برکتیں ہیں؟

عبارت و تشریح:

أَشْهَدُ أَنْ لَا إِلَهَ إِلَّا اللَّهُ

میں گواہی دیتا ہوں	کہ	نہیں ہے	کوئی معبود	سوائے	اللہ کے،
میں گواہی دیتا ہوں کہ نہیں ہے کوئی (حقیقی) معبود سوائے اللہ کے،					

وَحْدَهُ لَا شَرِيكَ لَهُ

وہ اکیلا ہے	نہیں کوئی شریک	اس کا،
وہ اکیلا ہے اس کا کوئی شریک نہیں،		

وَأَشْهَدُ أَنَّ مُحَمَّدًا عَبْدُهُ وَرَسُولُهُ.

اور میں گواہی دیتا ہوں	کہ	محمد ﷺ	اس کے بندے	اور اس کے رسول ہیں۔
اور میں گواہی دیتا ہوں کہ محمد ﷺ اس کے بندے اور اس کے رسول ہیں۔				

- اسلام میں پاک و صاف رہنے کی بہت اہمیت ہے۔ اسلام نے جسمانی و روحانی پاکی کا اہتمام کرنے پر خوب ابھارا ہے۔ رسول اللہ ﷺ نے فرمایا: پاکی اور صفائی آدھا ایمان ہے۔ (مسلم)
- وضو کا ہونا نماز کی شرطوں میں سے ایک ہے، اس کے بغیر نماز درست نہیں ہوتی ہے۔ رسول اللہ ﷺ نے فرمایا: ”جنت کی کنجی نماز ہے اور نماز کی کنجی وضو ہے“۔ (ترمذی)
- نیک لوگوں کی عادت رہی ہے کہ جب کبھی انہیں غصہ یا سستی یا غم کی کیفیت ہوتی ہے تو وہ وضو کر لیتے ہیں۔ لہذا جب بھی آپ تھکن وغیرہ محسوس کریں تو وضو کر لیا کریں۔

وضو کے چند فائدے:

روحانی فائدے:

- 1 وضو سے روح کو تازگی ملتی ہے، جس کی وجہ سے ہم اللہ کے قریب ہو جاتے ہیں۔
- 2 وضو سے چہرہ روشن اور دل تازہ ہوتا ہے۔

- 3 وضو کرنا برے جذبات اور خیالات سے بچاتا ہے۔
- 4 نیک بندے ہر وقت وضو کی حالت میں رہنے کا اہتمام کرتے ہیں۔
- 5 قیامت کے دن وضو کے اعضاء روشن ہوں گے۔

جسمانی فائدے :

- 1 وضو کرنا جلد کی بیماریوں سے بچاتا ہے۔
- 2 ناک صاف کرنے سے ہمارے بدن میں جانے والی دھول اور غبار سے حفاظت ہوتی ہے۔
- 3 چہرہ دھونے سے طبیعت میں چستی پیدا ہوتی ہے، تھکن ختم ہوتی ہے اور توجہ میں اضافہ ہوتا ہے۔
- 4 بار بار وضو کرنا چہرہ کے حسن اور تازگی کو برقرار رکھتا ہے۔

حدیث: آپ ﷺ نے فرمایا: جو شخص اچھے سے وضو کرتا ہے اور پھر یہ دعا پڑھتا ہے: ”أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ

أَنَّ مُحَمَّدًا عَبْدُهُ وَرَسُولُهُ“ تو اس کے لیے جنت کے آٹھوں دروازے کھول دیے جاتے ہیں کہ وہ جس سے چاہے داخل ہو جائے۔ (ترمذی)

قصہ: نبی کریم ﷺ نے حضرت بلال رضی اللہ عنہ سے فجر کے وقت پوچھا کہ اے بلال! مجھے اپنا سب سے زیادہ امید والا نیک کام بتاؤ جسے تم نے اسلام لانے کے بعد کیا ہے؛ کیونکہ میں نے جنت میں اپنے آگے تمہارے جوتوں کی چاپ (آواز) سنی ہے۔ حضرت بلال رضی اللہ عنہ نے عرض کیا میں نے تو اپنے نزدیک اس سے زیادہ امید کا کوئی کام نہیں کیا کہ جب میں نے رات یا دن میں کسی وقت بھی وضو کرتا ہوں تو میں اس وضو سے نفل نماز پڑھ لیا کرتا ہوں۔ (بخاری)

غور و فکر: مطالعہ، تصور اور احساس :

- وضو کرنے کی وجہ سے ہم شیطان سے اور برائیوں سے بچ کر اللہ کی پناہ میں چلے جاتے ہیں۔ کیا آپ نہیں چاہتے کہ ہمیں ہر وقت اللہ کی پناہ میں رہنا چاہیے؟ اگر چاہتے ہیں تو ہر وقت وضو کی حالت میں رہنے کی کوشش کریں۔
- اگر ہم صرف اس وجہ سے وضو سے یا نماز سے غفلت برتیں کہ سردی بہت زیادہ ہے یا بہت شدید گرمی ہو رہی ہے تو پھر اس سردی یا گرمی کا احساس کیجیے جو اللہ تعالیٰ نے گنہ گار بندوں کے لیے تیار کر رکھی ہے۔
- تصور کریں کہ قیامت کے دن صرف وضو کا اہتمام کرنے کی وجہ سے آپ کا چہرہ اور وضو کے اعضاء چمک رہے ہیں، اس دن آپ کو کتنی بڑی خوشی ہوگی!
- تصور کیجیے کہ اگر صرف نماز کی تیاری کرنے پر اتنا زیادہ ثواب ہے تو پھر نماز پڑھنے کا ثواب کتنا بڑا ہوگا!!!

نصیحت لینا: دعا، احتساب اور پلان :

- دعا کیجیے کہ اے اللہ! مجھے با وضو ہو کر نماز پڑھنے کی اور ہر طرح کی دعاؤں کا اہتمام کرنے کی توفیق عطا فرما۔
- اپنا جائزہ لیجیے کہ کیا ہم وضو کو عبادت سمجھ کر اور دعاؤں کا اہتمام کرتے ہوئے کرتے ہیں؟
- پلان بنائیے کہ جب بھی وضو کریں گے تو اچھی طرح سے کریں گے اور یاد سے اس دعا کو پڑھیں گے۔

اللَّهُمَّ اجْعَلْنِي مِنَ التَّوَّابِينَ وَاجْعَلْنِي مِنَ الْمُتَطَهِّرِينَ.

اے اللہ!	بنادے مجھے	خوب توبہ کرنے والوں (میں) سے	اور بنادے مجھے	پاک صاف رہنے والوں (میں) سے۔
اے اللہ! بنادے مجھے خوب توبہ کرنے والوں میں سے، اور بنادے مجھے خوب پاک صاف رہنے والوں میں سے۔				

- ہم بار بار غلطی کرتے ہیں، بہت سارے وہ کام کر لیتے ہیں جو ہمیں نہیں کرنا چاہیے، اور جو کام کرنا ہے انہیں درست انداز میں نہیں کرتے ہیں۔ اس لیے ہمیں بار بار توبہ کرتے رہنا چاہیے۔
- توبہ کی شرطیں یہ ہیں: گناہوں کو بالکل چھوڑ دیا جائے، اگر ہو جائیں تو فوراً توبہ کی جائے اور دوبارہ نہ کرنے کا عہد کیا جائے۔
- پاکی کا مطلب: عقیدہ کی پاکیزگی، سوچ اور خیالات، بدن، کپڑے اور جگہ کی پاکی۔ یعنی اے اللہ! ہمیں ہر اعتبار سے پاک بنائیے۔
- اسلام باطن کی پاکیزگی (روحانی) اور ظاہر کی پاکیزگی (جسمانی) پر ابھارتا ہے۔ وضو ایک ایسا عمل ہے جو ظاہر کی پاکیزگی کا سبب بنتا ہے اور وضو کے بعد اللہ سے مغفرت طلب کرنا باطن کی پاکیزگی کا سبب ہے۔

حدیث: اللہ کے رسول ﷺ نے فرمایا: ”اللہ تعالیٰ رات میں اپنے (رحمت کے) دامن کو پھیلا دیتا ہے تاکہ دن کا گناہ گار توبہ کر لے اور دن میں اپنے (رحمت کے) دامن کو پھیلا دیتا ہے تاکہ رات کا گناہ گار اپنے گناہوں سے توبہ کر لے (یہ سلسلہ جاری رہے گا) یہاں تک کہ سورج (مشرق کے بجائے) مغرب سے نکل آئے۔ (یعنی قیامت تک) (مسلم)

غور و فکر: مطالعہ، تصور اور احساس :

- تصور کیجیے کہ اگر ہم دنیا میں گناہوں سے نہ بچیں تو قیامت کے دن کی سختی سے کیسے بچ پائیں گے؟
- اللہ کی رحمت کو محسوس کریں کہ اس نے ہمیں ہر حال میں پاک رہنے کے طریقے بتائے، جیسے برے خیالات سے، برے کاموں سے، برے عقائد سے اور بری رسموں سے پاک رہنا۔
- اگر آپ گناہوں سے سچی توبہ مانگ لیں تو دل کا سکون اور اطمینان محسوس کرتے ہیں، اس کے برعکس اگر توبہ نہ مانگی جائے تو دل پر گناہوں کا بوجھ باقی رہتا ہے۔
- تصور کریں کہ جن لوگوں نے توبہ نہیں کی تھی وہ قیامت کے دن کتنا افسوس کریں گے اور کتنے غمگین ہوں گے! اسی طرح ان لوگوں کی خوشی اور مسرت کو محسوس کریں جنہوں نے توبہ کی اور گناہوں سے صاف ہو گئے، وہ لوگ اللہ تعالیٰ کے پاس اپنے انعام کے منتظر رہیں گے۔

نصیحت لینا : دعا، احتساب اور پلان :

- دعا کیجیے کہ اے اللہ! میرے ظاہر اور باطن کو پاک بنا دیجیے۔
- غور کریں کہ کیا ہم ہر وضو کے بعد اللہ سے مخلص بندوں اور سچے توبہ کرنے والوں کی جماعت میں شامل ہونے کی دعا کرتے ہیں؟ کیا ہم خود کو گناہوں سے دور رکھنے کی کوشش کرتے ہیں؟

عادت :

- میں جب بھی وضو کروں گا تو ان دعاؤں کو ضرور پڑھوں گا اور اگر کوئی گناہ ہو جائے تو اللہ سے معافی طلب کرنے میں دیر نہیں کروں گا۔

مشقی سوالات

- 1 اسلام میں پاکی اور صفائی کی کیا اہمیت ہے بتائیں۔
- 2 وضو کے بعد ہمیں اللہ تعالیٰ سے کیا مانگنا چاہیے؟
- 3 وضو کے کیا فائدے ہیں اور اس پر کیا ثواب ہے؟
- 4 **التَّوَابِينَ** اور **الْمُتَطَهِّرِينَ** کی وضاحت کریں۔